

Illum hija ġurnata importanti għall-għaqda Ewropea.

Dalġodu, il-Parlament Ewropew kellu l-unur jilqa' lill-President Zelenskyy, eżempju awtentiku tal-qlubija, tal-kuraġġ u tar-reżiljenza tal-poplu Ukren. Il-President Zelenskyy tkellem fl-Emiċiklu tagħna, iżda kliemu dewa mal-Ewropa kollha. Il-messaġġ tiegħu kien wieħed qawwi ta' għaqda u tfakkira tal-fatt li l-battalja għall-Ukrajna mhijiex biss battalja għat-territorju iżda anki għad-difiza tal-valuri komuni tagħna.

Għaddiet kważi sena minn meta r-Russja invadiet illegalment l-Ukrajna, Stat sovrani u indipendenti. Għandna biex ikunu kburin bis-solidarjetà sħiħa tagħna mal-poplu Ukren

imma l-gwerra fl-Ukrajna għadha għaddejja. Ma nistgħux inhallu l-għeja minhabba l-gwerra tagħmel tagħha – dan huwa dak li qed jittama l-Kremlin. Irid jeżawrixi s-sistemi tagħna u l-paċenzja tagħna.

L-Ukrajna għad għandna bżonn aktar appoġġ.

L-Ukrajna għandha bżonn l-armi. F'din il-fażi li jmiss tal-gwerra, se jkun hemm bżonn armamenti aktar peżanti: jeħtieġ li jiġu kkunsidrati l-karrijiet armati, il-ġettijiet u s-sistemi ta' difiza għal distanzi twal, u f'dan ir-rigward jeħtieġilna ngħaġġlu. M'hemmx ħin għall-kompjaċenza.

B'hekk inkunu nistgħu ngħinu biex tinkiseb il-paċi. Paċi bid-dinjità. Paċi bil-libertà. Paċi bil-ġustizzja.

L-Ukrajna hija l-Ewropa. Is-sena l-oħra, ħadna d-deċiżjoni storika li nagħtu lill-Ukrajna u lill-Moldova l-istatus ta' pajjiżi kandidati tal-UE. Ma kienx biss att simboliku, iżda rikonoxximent ċar tal-fatt li post l-Ukrajna huwa fl-Unjoni Ewropea. Jeħtieġilna nkunu lesti li mill-kliem ngħaddu għall-fatti. L-Ukrajna għamlet progress notevoli f'dak li għandu x'jaqsam mar-ritmu tar-riformi tagħha. U nittama li n-negozjati għall-adeżjoni jkunu jistgħu jibdeu mill-aktar fis possibbli, dment li l-Ukrajna tissodisfa l-kriterji neċessarji kollha.

Is-sena l-oħra wrietna wkoll li nistgħu nkunu magħqudin biex nindirizzaw l-isfidi li joħolqu l-movimenti kbar ta' persuni. Urejna li dan nistgħu nagħmluh.

Sena wara l-oħra, legiżlatura wara l-oħra, il-migrazzjoni għadha sfida rikorrenti għalina lkoll u, minkejja dan, ma rnexxilniex naqblu fuq approċċ sostenibbli fit-tul.

Naf li kull wieħed minna għandu t-tentazzjoni jieħu azzjoni għal rasu. L-awtokrati dan jafuh u ċ-ċiniċi jittamaw li dan iseħħ. Huwa proprju f'dawn il-mumentu diffiċli li jeħtiġilna nirreżistu t-tentazzjoni.

Ħaġa waħda hija ċara għalija: hemm sfidi li jirrikjedu risposta Ewropea. U jkunu kemm ikunu kumplessi u jkollhom kemm ikollhom dimensjonijiet, għandna – u nistgħu – insibu ftehimiet li jmorru ferm lil hinn mill-immedjat.

Bil-Patt Ewropew dwar l-Immigrazzjoni u l-Azil, diġà għandna pjan:

- Dan l-aħħar kien hemm ħafna diskussjonijiet, bir-raġun, dwar it-tiżiħ tal-fruntieri esterni tagħna. Imma ma għandniex ninsew li diġà nistgħu nibdew nindirizzaw dawn il-kwistjonijiet, mingħajr ma nikkompromettu l-integrità taż-żona Schengen, bi ftehim rigward ir-Regolament dwar il-Proċeduri tal-Azil u dwar l-Iskrinjar.
- Tkellimna dwar ir-risoluzzjoni tal-problema tal-movimenti sekondarji u dwar is-solidarjetà effettiva. Izda nistgħu nagħtu twegiba lil dawn id-diskussjonijiet permezz ta' ftehimiet dwar Eurodac u r-Regolament dwar il-Ġestjoni tal-Azil u l-Migrazzjoni.
- Tkellimna wkoll dwar id-dimensjoni esterna u l-isforzi tagħna mal-pajjiżi terzi ewlenin, diskussjoni diġà prevista fi ħdan ir-Regolament dwar il-Ġestjoni tal-Azil u l-Migrazzjoni. Hemm bżonn nitkellmu aktar dwar ir-ritorni. Għandhom ftit wisq dawk li għandhom u jistgħu jintbagħtu lura f'kundizzjonijiet ta' sikurezza, imma ma jintbagħtux. Dan hu diffiċli biex tispjegah liċ-ċittadini tagħna. Nistgħu nagħmlu aħjar. Nistgħu niżguraw li r-rizorsi tagħna jmorru lil dawk li l-aktar għandhom bżonnhom.
- Il-Patt dwar il-Migrazzjoni jista' saħansitra jmur lil hinn minn dawn il-kwistjonijiet: fil-forma olistika tiegħu, iqis ukoll is-sitwazzjonijiet ta' krizi, ta' forza magġuri u ta' ċirkostanzi mhux previsti oħrajn.

Għalhekk ma nistgħux inressqu l-attenzjoni tagħna band'oħra mill-bżonn li: niffinalizzaw ir-riforma tal-qafas legiżlattiv dwar l-azil u l-migrazzjoni qabel it-tmiem ta' din il-legiżlatura.

Dan hu l-impenn li ħa l-Parlament Ewropew u li ħadu l-ħames Presidenzi b'rotazzjoni tal-Kunsill fil-konfront taċ-ċittadini Ewropej f'Settembru tas-sena l-oħra. Kwalunkwe dibattitu barra minn dan il-qafas ikun biss tentattiv li jdewwem, jew saħansitra jxeġkel, din ir-riforma.

M'għandniex żmien x'nilifu. Huwa indispensabbli li ż-żewġ koleġislaturi jibdedw in-negozjati fix-xhur li ġejjin, bil-għan li jkollhom biżżejjed żmien biex isibu l-bilanċ tajjeb u jidentifikaw approċċ uman u ġust ma' min qiegħed ifittex protezzjoni, li jkun sod ma' dawk li ma għandhomx dritt għaliha u li jkun iebes ma' dawk li jisfruttaw lil min hu l-aktar vulnerabbli fil-pjaneta tagħna.

U daqsi tafu li l-migrazzjoni hija biss waħda mill-isfidi li l-Ewropa għandha quddiemha bħalissa. F'dan il-perjodu ta' instabbiltà globali, ta' inflazzjoni għolja, prezzijiet tal-enerġija m'għola s-sema, industrij f'diffikultà u kontinwament li jgħakksu lill-familji, hemm bżonn li nisfruttaw l-akbar riżorsa tagħna.

Din is-sena taħbat it-30 anniversarju tas-Suq Uniku tagħna. F'dan il-perjodu, kien hemm aktar opportunitajiet għaċ-ċittadini, għall-imprizi u għall-konsumaturi milli qatt konna nobsru. Il-fatt li aħna l-akbar suq *demokratiku* uniku tad-dinja saħhaħ il-qagħda tagħna fid-dinja. Anki f'mument meta l-istil Ewropew tagħna ta' kif nagħmlu l-affarijiet qiegħed jiġi kkontestat, xorta għadna nistabbilixxu standards globali. Għaliex jafu li l-mudell tagħna ta' soċjetajiet miftuħa u ta' swieq miftuħa jaħdem.

L-Ewropa toffri ħafna aktar minn kemm aħna stess naħsbu li għandha x'toffri.

U dan nistgħu nizviluppawh. Ejjew inħaffu l-investimenti fl-Ewropa biex nerggħu npoġġu lill-ekonomija Ewropea f'perkors stabbli ta' tkabbir u nkunu saħansitra aktar kompetittivi. M'hemmx bżonn nibdedw mill-bidu nett – il-finanzjamenti ta' NextGenerationEU għadhom disponibbli, flimkien ma' revizjoni tal-QFP li se tħallina nerggħu nqassmu l-finanzjamenti f'segmenti li kienu inqas prijoritarji meta kienu għaddejjin in-negozjati.

Ġimgħa ilu biss, sirna nafu minn rapporti li l-imprizi tas-settur tal-enerġija u tal-elettriku qalgħu profitti rekord fl-2022. Issa wasal iż-żmien li ninsistu fuq l-idea ta' taxa fuq il-profitti straordinarji mhux mistennija.

Naf li digà kienet ittieħdet deċizjoni dwar dan imma jekk naħsbu li impriza tal-enerġija waħedha għamlet bejn wieħed u ieħor EUR 40 biljun fi dħul addizzjonali

fi żmien meta ċ-ċittadini u l-impriżi għandhom bżonn l-appoġġ, huwa ċar għalija li għadhom wisq dawk li s-sistema mhijiex tgħinhom kif suppost.

L-aħħar previzjonijiet jindikaw li l-Unjoni Ewropea se tkun tista' tuża aktar enerġija rinnovabbli fil-5 snin li ġejjin milli qatt għamlet f'dawn l-aħħar 20 sena. Il-bżonn ta' din it-tranzizzjoni mhux iex theddida, iżda opportunità.

Dalġħodu l-Parlament adotta l-pożizzjoni tiegħu dwar ir-Regolament tal-UE dwar il-Gass u dwar l-aħħar fajl kbir tal-pakkett "Lesti għall-mira ta' 55%", id-Direttiva dwar ir-Rendiment tal-Bini fl-Użu tal-Enerġija. Ninsabu fl-aħħar fażijiet tat-tnejja tal-qafas regolatorju meħtieġ għat-tranzizzjoni li qbilna fuqha fil-Liġi Ewropea dwar il-Klima.

Dak li l-Unjoni Ewropea jmissha tagħmel huwa li tipprova tikseb vantaġġ kompetittiv f'livell dinji billi żżomm mal-valuri demokratiċi tagħha mingħajr ma tinsa l-oġettivi tal-aġenda dwar il-klima tagħna bis-saħħa tal-qafas regolatorju tagħna mfassal apposta.

U b'hekk, dak li għedt f'Diċembru għandu jgħodd illum: jeħtigilna nevitaw it-triq tan-niżla li twassal għal tellieqa tal-protezzjonizmu. Ma għandniex bżonn li ningħalqu fina nfusna: l-ekonomija tagħna kibret tul is-snin proprju għaliex bqajna sodi biex nagħmlu bil-maqlub.

L-istil tagħna jaħdem.

Dan jgħodd ukoll għat-tentattiv tagħna li nżidu l-integrità, l-indipendenza u r-responsabbiltà tal-istituzzjonijiet tagħna. F'dan ir-rigward huwa pjaċir tiegħi ngħarrafkom li lbieraħ filgħaxija adottajna l-ewwel miżuri tagħna u ninsab ċerta li se nkomplu nerggħu nibnu l-fiduċja fil-Parlament u fil-proġett tagħna.

Nixtieq nikkonkludi billi nagħti ġieħ lil Nicos Anastasiades, li dalwaqt se jgħaddi lil ħaddieħor it-tmun tat-tmexxija ta' Ċipru wara li dam 10 snin President. Nirringrazzjak għall-impenn fil-proġett Ewropew, għall-paċi u għal dak kollu li għamilt għall-istabbiltà tar-regjun f'dawn l-aħħar għaxar snin. Is-suċċessur tiegħek mhux se jkollu biċċa xogħol faċli biex jilħaq il-livell tiegħek.

Grazzi.